

حضرت مولانا محمد یوسف مجاہد الحسینی رحمۃ اللہ علیہ کی رحلت

محمد اعجاز مصطفیٰ

شیخ الاسلام حضرت مولانا سید حسین احمد مدنی قدس سرہ کے مرید باصفا، شیخ الاسلام حضرت مولانا شبیر احمد عثمانی، علامہ شمس الحق افغانی رحمہم اللہ تعالیٰ کے شاگرد رشید، دارالعلوم اسلامیہ ڈابھیل کے فارغ التحصیل، قافلہ احرار کے رکن رکین، حضرت سید عطاء اللہ شاہ بخاری قدس سرہ کے دیرینہ سپاہی، عقیدہ ختم نبوت کے تحفظ کے عظیم جرنیل، کئی کتابوں، مجلات اور اخبارات کے مصنف و ایڈیٹر حضرت مولانا محمد یوسف مجاہد الحسینی رحمۃ اللہ علیہ اس دنیائے رنگ و بو میں ۹۳ برس گزار کر عالم آخرت کی طرف راہی ہو گئے، اِنَّا لِلّٰہِ وَاِنَّا اِلَیْہِ رَاجِعُوْنَ، اِنَّا لِلّٰہِ مَا اَخَذَ وَاِنَّا اِلَیْہِ رَاجِعُوْنَ۔

اس دنیا میں آنا ہی جانے کی تمہید ہے، اس لیے کہ آپ رحمۃ اللہ علیہ جیسی شخصیت اور ہستی جب اس دنیا میں نہ رہی تو کسی اور انسان کو اس دنیا میں بھیجیگی رہنا کیسے نصیب ہو سکتا ہے؟ اس لیے ہر ایک انسان کا جانا تو طے اور مقدر ہے ہی، لیکن کامیاب ہیں وہ لوگ جو اس دنیا میں آنے کے بعد اپنی زندگی کا ایک ایک لمحہ قیمتی سمجھ کر اور اسے رضائے حق اور خدمتِ خلق میں گزار کر اُسے توشہ آخرت بنا کر اپنے ساتھ لے جاتے ہیں۔ انہی باکمال لوگوں میں سے ایک حضرت مولانا محمد یوسف مجاہد الحسینی رحمۃ اللہ علیہ بھی ہیں۔

آپ کی پیدائش ۴ جنوری ۱۹۲۶ء کو سلطان پور لودھی، ریاست کپورتھلہ ضلع جالندھر میں ہوئی۔ والدین نے آپ کا نام محمد یوسف رکھا، آگے چل کر آپ کا قلمی نام مجاہد الحسینی اتنا مشہور ہوا کہ آپ کا اصلی نام چھپ گیا اور علمی دنیا آپ کو مجاہد الحسینی کے نام سے ہی جانتی تھی۔ آپ کی ابتدائی تعلیم مدرسہ خیر المدارس جالندھر میں ہوئی اور اعلیٰ تعلیم و فراغت ۱۹۴۴ء میں دارالعلوم اسلامیہ ڈابھیل سے ہوئی۔ آپ کے اساتذہ کرام میں شیخ الاسلام علامہ شبیر احمد عثمانی، علامہ شمس الحق افغانی، مفتی اعظم پاکستان مفتی محمد شفیع، مولانا ظفر احمد عثمانی، مولانا محمد مسلم، مولانا خیر محمد جالندھری رحمۃ اللہ علیہ شامل ہیں۔

دینی و علمی حلقوں میں مولانا مجاہد الحسنی کی شخصیت کسی تعارف کی محتاج نہیں۔ آپ کی ساری زندگی عقیدہ ختم نبوت کی حفاظت میں گزری۔ آپ نے ۱۹۵۳ء اور ۱۹۷۴ء کی تحریک ختم نبوت میں ایک مجاہد اور سپاہی کا کردار ادا کیا۔ عقیدہ ختم نبوت کی خاطر کئی بار جیل بھیجے گئے۔ تحریک ختم نبوت میں مولانا سید عطاء اللہ شاہ بخاری رضی اللہ عنہ سمیت جیل میں موجود اکابر کی نمازوں میں امامت کی مستقل ذمہ داری آپ نے نبھائی۔ مولانا مجاہد الحسنی رضی اللہ عنہ تحریک ختم نبوت ۱۹۵۳ء کے عظیم رہنما امیر شریعت سید عطاء اللہ شاہ بخاری رضی اللہ عنہ کے رفیق اور جانشین امیر شریعت مولانا سید ابو معاویہ ابو ذر بخاری رضی اللہ عنہ کے ہم درس تھے۔ وہ روز اول سے مجلس احرار اسلام سے وابستہ تھے۔ مجلس احرار اسلام پاکستان کے ترجمان روزنامہ آزاد لاہور، روزنامہ نوائے پاکستان لاہور، ہفت روزہ خدام الدین لاہور اور اپنے جاری کردہ ہفت روزہ ساربان لاہور اور ماہنامہ صوت الاسلام فیصل آباد کے مدیر رہے۔ مختلف اخبارات اور رسائل و جرائد میں ان کے مضامین اور کالم شائع ہوتے رہے۔ انہوں نے پاک و ہند کے جید علماء و مشائخ، دینی و سیاسی رہنماؤں، صحافی، ادباء اور شعراء کو دیکھا اور ان کے ساتھ کام کرنے کی سعادت حاصل کی۔ وہ تحریک آزادی اور تحریک پاکستان کے عینی شاہد تھے، جبکہ تحریک ختم نبوت میں باقاعدہ حصہ لیا۔ مولانا مجاہد الحسنی رضی اللہ عنہ ایک کہنہ مشق صحافی، نثر نگار اور خطیب تھے۔ انہوں نے شاعری بھی کی، چند نعتیں، نظمیں اور غزلیں کہیں۔

آپ کی تصنیفات درج ذیل ہیں: معاشیات قرآنی، تعلیم القرآن، سیرت و سفارت رسول صلی اللہ علیہ وسلم (صدارتی ایوارڈ یافتہ)، خطبات امیر شریعت، مشاہیر کی تقریریں، رسول اللہ صلی اللہ علیہ وسلم کا نظام خدمت خلق، شاہ ولی اللہ کے دلیں میں، حج و عمرہ (ادائیگی کا آسان طریقہ)، سفرنامہ ارض الاسلام، اسلام اور زرعی معاشیات، آخری جیل کے آخری قیدی، علماء دیوبند عہد ساز شخصیات، فضیلت و طریقہ نماز، مولانا ابوالکلام آزاد کی مرزا قادیانی کے جنازے میں شرکت (بہتان کا حقیقت افروز تجزیہ)، رسول اللہ صلی اللہ علیہ وسلم کا نظام امن عالم، نیز آپ نے امیر شریعت کے حوالے سے بھی ایک کتاب لکھی ہے جو زیر طباعت ہے۔ ان کی کتاب ”سیرت و سفارت رسول“ پر انہیں صدارتی ایوارڈ سے نوازا گیا۔

مولانا مجاہد الحسنی ختم نبوت کے جاں باز سپاہی تھے۔ زندگی کی آخری سانس تک اس کے لیے کوشش کرتے رہے۔ بیماری کے دنوں میں بھی آنے والوں کو اس کی اہمیت سے آگاہ کرتے رہے اور بستر مرگ پر بھی فیصل آباد میں بڑے پیمانے پر ختم نبوت کانفرنس کروانے کے ارادے کا اظہار کیا۔ انہیں کچھ دن پہلے دل کی تکلیف ہوئی تھی۔ ۱۹ ربیع الثانی ۱۴۴۱ھ مطابق ۱۷ دسمبر ۲۰۱۹ء علی الصبح ہسپتال

سیدتی عجیب بات ہے کہ گناہ کرتے وقت مخلوق سے تو پردہ کرے اور خالق کا خوف نہ کھائے۔ (حضرت شیخ عبدالقادر جیلانی رحمۃ اللہ علیہ)

میں خالق حقیقی سے جا ملے۔ نمازِ جنازہ ٹیکنیکل ہائی اسکول ڈی گراؤنڈ کی مسجد میں مجلسِ احرار اسلام کے مرکزی رہنما مولانا سید کفیل شاہ بخاری نے پڑھائی، جس میں مختلف شعبہ ہائے زندگی سے تعلق رکھنے والے ہزاروں افراد نے شرکت کی۔ بعد ازاں پیپلز کالونی ڈی گراؤنڈ کے قریب قدیم قبرستان صدیقیہ میں انہیں سپرد خاک کر دیا گیا۔ پسماندگان میں ایک بیوہ، ایک بیٹی اور ایک بیٹا پروفیسر ابو بکر صدر ہیں۔

جمعیت علماء اسلام کے سربراہ حضرت مولانا فضل الرحمن مدظلہ نے مولانا مجاہد الحسنی کے انتقال پر ان کے صاحبزادے پروفیسر ابو بکر صدر سے ٹیلیفون پر تعزیت کا اظہار کرتے ہوئے ان کی ملی و دینی خدمات پر خراج عقیدت پیش کیا، انہوں نے کہا کہ مولانا مجاہد الحسنی اکابر کی آخری نشانی تھے۔ ان کی شخصیت کو دیر تک یاد رکھا جائے گا۔

دعا ہے کہ اللہ تعالیٰ حضرت مولانا محمد یوسف مجاہد الحسنی رحمۃ اللہ علیہ کی تمام علمی و عملی خدمات کو قبول فرمائے اور ان کو جنت الفردوس کا مکین بنائے۔ آپ کے لواحقین، پسماندگان اور معتقدین کو صبر جمیل کی توفیق عطا فرمائے۔ ادارہ بینات اپنے قارئین سے ایصالِ ثواب کی درخواست کرتا ہے۔

وصلی اللہ تعالیٰ علی خیر خلقہ سیدنا محمد وعلی آلہ وصحبہ أجمعین

ایصالِ ثواب کی درخواست

جامعہ کے استاذ و مدیر معاون ماہنامہ ”بینات“ اور عالمی مجلس تحفظ ختم نبوت کراچی کے امیر حضرت مولانا محمد اعجاز مصطفیٰ صاحب کی خوشدامن صاحبہ ۲۱ ربیع الثانی ۱۴۴۱ھ مطابق ۱۹ دسمبر ۲۰۱۹ء بروز جمعرات کو لودھراں شہر میں انتقال کر گئیں، اِنَّا لِلّٰہ وَاِنَّا اِلَيْہِ رَاجِعُونَ، اِنِّ لِلّٰہِ مَا اَخَذَ وَلَهُ مَا اَعْطٰی وَکُلُّ شَیْءٍ عِنْدَہٗ بِاَجَلٍ مُّسَمًّی۔

اللّٰہُمَّ اغْفِرْ لہَا وَاَرْحَمْہَا وَعَافِہَا وَعَافِ عَنہَا وَاکْرِمْ نَزْلِہَا وَوَسِعْ مَدْخِلَہَا۔

دعا ہے کہ اللہ تعالیٰ ان کی جملہ حسنات کو قبول فرمائے، کامل مغفرت فرمائے اور جنت الفردوس میں اعلیٰ مقام نصیب فرمائے، آمین بجاہ النبی الامی الکریم صلی اللہ علیہ وآلہ وصحبہ أجمعین۔

قارئین بینات سے مرحومہ کے لیے ایصالِ ثواب اور دعائے مغفرت کی درخواست ہے۔